

**តុលាការកំពូល**  
**សំណុំរឿង រដ្ឋប្បវេណី**

លេខ: ១៩  
ចុះថ្ងៃទី ២២ ខែ មករា ឆ្នាំ ២០០១

**សាលដីកា**

លេខ: ៤០  
ចុះថ្ងៃទី ០៣ ខែ មីនា ឆ្នាំ ២០០៣

**ព្រះរាជាណាចក្រ កម្ពុជា**  
**ជាតិ សាសនា ព្រះមហាក្សត្រ**

**តាងនាមប្រជារាស្ត្រខ្មែរ**  
**តុលាការកំពូល**

បានបើកសវនាការជំនុំជំរះជាសាធារណៈ នៅថ្ងៃទី ០៣ ខែ មីនា ឆ្នាំ ២០០៣ ដោយមានសមាសភាពដូចតទៅ:

- ១-ឯកឧត្តម **យឹម ប៉ុណ្ណ** ជាប្រធាន
- ២-លោក **ប៉ែន សារ៉េន** ជាចៅក្រម
- ៣-លោក **គង់ កិរុន** ជាចៅក្រម
- ៤-លោក **ស៊ុន ឌឹម** ជាចៅក្រមរបាយកាណ៍
- ៥-លោក **ជីវ កេង** ជាចៅក្រម
- ៦-លោក **ឈឹម ស៊ីផល** ជាចៅក្រម
- ៧-លោក **សោម សិរីឡា** ជាចៅក្រម
- ៨-លោក **ប្រាក់ គឹមសាន** ជាចៅក្រម
- ៩-លោក **យស់ សុខឿន** ជាចៅក្រម

**ក្រឡាបញ្ជី**

-លោក **ស៊ុន ការ**:

**តំណាងមហាអយ្យការ**

-លោក **ឈួន ចាន់ថា** ជាព្រះរាជអាជ្ញា

ដើម្បីជំនុំជំរះលើបណ្តឹងសាទុក្ខ ពីសាលដីកាលេខ ៩៨(ឆ) ចុះថ្ងៃទី ០២ ខែ តុលា ឆ្នាំ ២០០០ នៃសំណុំរឿងរដ្ឋប្បវេណីលេខ ២៦ ចុះថ្ងៃទី ០៤ ខែ ឧសភា ឆ្នាំ ១៩៩៨ របស់សាលាឧទ្ធរណ៍រវាង :

-ដើមចោទឈ្មោះម៉ៅ អិត (ចុងបណ្តឹងសាទុក្ខ) កេទស្រី អាយុ ៥០ ឆ្នាំ ជាតិខ្មែរ មុខរបរធ្វើស្រែ ទីលំនៅសព្វថ្ងៃភូមិស្រុកធំ ឃុំជើងកើប ស្រុកកណ្តាលស្ទឹង ខេត្តកណ្តាល ។ ឪពុកឈ្មោះម៉ៅ ម៉ាំង (ស្លាប់) ម្តាយឈ្មោះ នង គុំ (ស្លាប់) មានកូន ០៣ នាក់ ។

-ចុងចម្លើយឈ្មោះម៉ាំង រូ (ម្ចាស់បណ្តឹងសាទុក្ខ) កេទស្រី អាយុ ៤៥ ឆ្នាំ ជាតិខ្មែរ មុខរបរ ធ្វើស្រែ ទីលំនៅសព្វថ្ងៃភូមិស្រុកធំ ឃុំជើងកើប ស្រុកកណ្តាលស្ទឹង ខេត្តកណ្តាល ។ ឪពុកឈ្មោះម៉ៅ ម៉ាំង (ស្លាប់) ម្តាយឈ្មោះ ដួង ស៊ឹម (ស្លាប់) ប្តីឈ្មោះ មាន ខន មានកូន ៧ នាក់ ។

**កម្មវត្ថុបណ្តឹង :** ប្តឹងទាមទារដី

បានឃើញបណ្តឹងសាទុក្ខលើកទី២លេខ៤៣២ ចុះថ្ងៃទី២៧ ខែតុលា ឆ្នាំ២០០០របស់ឈ្មោះម៉ាង រូ ប្តឹងមិនសុខចិត្ត នឹងសាលដីការរដ្ឋប្បវេណីលេខ៩៨(ឆ)ចុះថ្ងៃទី០២ខែតុលា ឆ្នាំ២០០០ របស់សាលា ឧទ្ធរណ៍លើសេចក្តីសម្រេចទាំងមូល ។

បានឃើញ សំណុំរឿងរដ្ឋប្បវេណីលេខ១៩ ចុះថ្ងៃទី២២ ខែមករា ឆ្នាំ២០០១ របស់តុលាការ កំពូល ។

តាមពាក្យបណ្តឹងចុះថ្ងៃទី១០ ខែវិច្ឆិកា ឆ្នាំ ១៩៩៥ របស់ឈ្មោះ ម៉ៅ អិត ប្តឹងទាមទារដីលំនៅដ្ឋាន ទំហំ២០មគុណ២០ម ពីឈ្មោះ ម៉ាង រូ ដោយសំអាងហេតុថា ដីនេះរដ្ឋអំណាចបានចែកឱ្យខ្លួនតាំងពីឆ្នាំ ១៩៧៩ ហើយត្រូវឈ្មោះ ម៉ាង រូ ដណ្តើមកាន់កាប់កាលពីឆ្នាំ១៩៩០ ។

បានឃើញ សាលក្រមរដ្ឋប្បវេណីលេខ១៣(ក) ចុះថ្ងៃទី២៨ ខែកុម្ភៈ ឆ្នាំ១៩៩៦ របស់ តុលាការ ខេត្តកណ្តាល ដែលមានខ្លឹមសារដូចតទៅ៖

១-ទទួលបណ្តឹងរបស់ដើមចោទឈ្មោះម៉ៅ អិត ចុះថ្ងៃទី១០ខែវិច្ឆិកា ឆ្នាំ១៩៩៥ទុកជាត្រឹមត្រូវ តាមទម្រង់ និងគតិច្បាប់ ។

២-ប្រគល់ដីទំនាស់ដែលមានទីតាំងស្ថិតនៅចំណុចភូមិស្រុកធំ ឃុំជើងកើប ស្រុកកណ្តាលស្ទឹង ខេត្តកណ្តាល ដែលមានទំហំ២០,៣០មគុណ១៨ម មានព្រំប្រទល់ ៖

- ខាងជើងទល់នឹងផ្លូវ
- ខាងត្បូងទល់នឹង ប៊ូ សុខ
- ខាងកើតទល់នឹងផ្លូវ
- ខាងលិចទល់នឹងដីទំនាស់ ម៉ាង រូ ឱ្យទៅឈ្មោះ ម៉ៅ អិត កាន់កាប់ប្រើប្រាស់ជាកម្មសិទ្ធិ ។

៣-បង្គាប់ឱ្យឈ្មោះ ម៉ាង រូ បង់ប្រាក់ប្រដាប់ក្តីចំនួន៧.០០០រៀល ប្រាក់នេះបានកាត់យកពីប្រាក់ ដែលដើមចោទបានបង់រួចហើយៗឱ្យឈ្មោះនេះសងទៅដើមចោទវិញ ។

៤-បង្គាប់ឱ្យឈ្មោះ ម៉ាង រូ បង់ពន្ធសមាមាត្រចំនួន៥០០០រៀល ស្មើនឹង១% លើ តម្លៃដីទំនាស់ ។

៥-សាលក្រមនេះប្រកាសជាសាធារណៈចំពោះមុខគុក្តី បើកផ្លូវប្តឹងឧទ្ធរណ៍ រយៈពេល២ខែ គិតពី ថ្ងៃនេះតទៅ ។

- បានឃើញ បណ្តឹងឧទ្ធរណ៍ចុះថ្ងៃទី២៧ ខែមេសា ឆ្នាំ១៩៩៦ របស់ឈ្មោះ ម៉ាង រូ ប្តឹងមិនសុខ ចិត្ត នឹង សាលក្រមរដ្ឋប្បវេណីលេខ១៣(ក) ចុះថ្ងៃទី២៨ ខែកុម្ភៈ ឆ្នាំ១៩៩៦ របស់តុលាការខេត្ត កណ្តាល ត្រង់ចំណុចនៃសាលក្រមទាំងមូល ។

បានឃើញ សាលដីការរដ្ឋប្បវេណីលេខ២៩៥ ចុះថ្ងៃទី០៩ ខែមិថុនា ឆ្នាំ១៩៩៧ របស់សាលា ឧទ្ធរណ៍ ដែលមានខ្លឹមសារនៃសេចក្តីសម្រេច ដូចតទៅ៖

១-ទទួលពាក្យបណ្តឹងឧទ្ធរណ៍ ចុះថ្ងៃទី២៧ ខែមេសា ឆ្នាំ១៩៩៦ របស់ឈ្មោះម៉ាង រូ ទុកជាត្រឹមត្រូវតាមទម្រង់ និងគតិច្បាប់ ។

២-ទទួលពាក្យបណ្តឹងឧទ្ធរណ៍ ចុះថ្ងៃទី២៧ ខែមេសា ឆ្នាំ១៩៩៦ របស់ឈ្មោះម៉ៅ អិត ទុកជាត្រឹមត្រូវតាមទម្រង់ច្បាប់ តែលើកចោល ដោយទាស់ខុសនឹងគតិច្បាប់ ។

៣-បដិសេធសាលក្រមរដ្ឋប្បវេណីលេខ១៣(ក) ចុះថ្ងៃទី២៨ ខែកុម្ភៈ ឆ្នាំ១៩៩៦ របស់តុលាការខេត្តកណ្តាល ចោលជាអសារបង់។

៤-ប្រគល់ដីទំនាស់ទំហំ២០.៣០មគុណ១៨ម មានទីតាំងស្ថិតនៅចំណុចភូមិស្រុកធំ ឃុំជើងកើប ស្រុកកណ្តាលស្ទឹង ខេត្តកណ្តាល ដែលមានព្រំប្រទល់ :

- ខាងជើងទល់នឹងផ្លូវ
- ខាងត្បូងទល់នឹងដី ប៊ី សុខ
- ខាងកើតទល់នឹងផ្លូវ
- ខាងលិចទល់នឹងដីទំនាស់ ម៉ាង រុន ម៉ាង រូ

ឱ្យទៅឈ្មោះម៉ាង រូ កាន់កាប់ ជាកម្មសិទ្ធិតទៅ ។ ប៉ុន្តែបង្គាប់ឱ្យឈ្មោះ ម៉ាង រូ ប្រគល់ប្រាក់ថ្លៃផ្ទះទៅឱ្យឈ្មោះ ម៉ៅ អិត ចំនួន៤០០.០០០រៀល(បួនសែនរៀល) វិញ ។

៥-សម្រេចកាត់យកប្រាក់ប្រដាប់ក្តី នៅជាន់សាលាឧទ្ធរណ៍ចំនួន១៣.០០០រៀល ដែលដើមបណ្តឹងឧទ្ធរណ៍ បានបង់ទុករួចហើយ គឺពន្ធចុះបញ្ជីក្តី និងពន្ធហ្នឹង២.៥៥០រៀល ចំណាយ លើការប្រគល់ដីកាកោះ៥.០០០រៀល និងអាជ្ញាធរតុលាការ៥.០០០រៀល ។ កាលបើហួសកំណត់ប្តឹងសាទុក្ខហើយ បង្គាប់ឱ្យឈ្មោះម៉ៅ អិត សងប្រាក់១៣.០០០រៀល នេះទៅឱ្យឈ្មោះ ម៉ាង រូ វិញ ។ បង្គាប់ឱ្យឈ្មោះ ម៉ៅ អិត បង់ពន្ធសមាមាត្រ១% នៃតម្លៃដីទំនាស់ និងឱ្យឈ្មោះ ម៉ាង រូ បង់ពន្ធសមាមាត្រ១% លើតម្លៃប្រាក់ ៤០០.០០០រៀល ។ ប្រាក់នេះដាក់ចូលថវិការដ្ឋ៨០% និងដាក់ចូលហិបប្រាក់ក្រឡាបញ្ជីទូទាំងប្រទេស ២០% ។

៦-សាលដីកានេះ ជំនុំជំរះ និងប្រកាសជាសាធារណៈចំពោះមុខគូក្តីសម្រេចបើកផ្លូវប្តឹងសាទុក្ខ ក្នុងកំណត់ច្បាប់ ។

- បានឃើញ បណ្តឹងសាទុក្ខលេខ១៩៦ ចុះថ្ងៃទី១០ ខែមិថុនា ឆ្នាំ១៩៩៧ របស់ឈ្មោះម៉ៅ អិត ប្តឹងមិនសុខចិត្តនឹងសាលដីការរដ្ឋប្បវេណីលេខ២៩៥ ចុះថ្ងៃទី០៩ ខែមិថុនា ឆ្នាំ១៩៩៧របស់សាលាឧទ្ធរណ៍ លើសេចក្តីសម្រេចទាំងមូល ។

បានឃើញសាលដីការរដ្ឋប្បវេណីលេខ១៩ ចុះថ្ងៃទី២២ខែមករា ឆ្នាំ១៩៩៨ របស់តុលាការ កំពូល ដែលមានខ្លឹមសារនៃសេចក្តីសម្រេច ដូចតទៅ ៖

១-ទទួលបណ្តឹងសាទុក្ខលេខ១៩៦ចុះថ្ងៃទី១០ ខែមិថុនាឆ្នាំ១៩៩៧ របស់អ្នកស្រី ម៉ៅ អិត ទុកជាត្រឹមត្រូវតាមទម្រង់ និងគតិច្បាប់ ។

២-ទុកជាមោឃៈសាលដីការដ្ឋប្បវេណីលេខ២៩៥ចុះថ្ងៃទី០៩ ខែមិថុនា ឆ្នាំ១៩៩៧ របស់សាលា ឧទ្ធរណ៍ទាំងមូល ។

៣-បង្វិលសំណុំរឿងរដ្ឋប្បវេណីលេខ២៣០ ចុះថ្ងៃទី០៦ ខែសីហា ឆ្នាំ១៩៩៧ របស់តុលាការ កំពូល ទៅសាលាឧទ្ធរណ៍ ដើម្បីជំនុំជំរះជាថ្មីឡើងវិញ ។

៤-រឹបអូសប្រាក់ប្រដាប់ក្តីចំនួន១៩.០០០រៀល ដែលអ្នកស្រីម៉ៅ អិត បានបង់រួច ហើយគឺពន្ធចុះ បញ្ជីក្តី និងពន្ធហ្នឹងចំនួន៤.០០០រៀល ប៉ុន្តែប្រាក់នេះត្រូវកាត់ចំនួន៨០០រៀលសម្រាប់ជាវង្វាន់ ក្រឡាបញ្ជីកាន់ហិបប្រាក់ ។

ចំណាយលើកិច្ចប្រគល់ដីកាកោះចំនួន១៥.០០០រៀល សរុប១៩.០០០រៀល ហើយតម្រូវឱ្យអ្នក ស្រី ម៉ាំង រូ សងប្រាក់ចំនួន១៩.០០០រៀល នេះទៅឱ្យអ្នកស្រី ម៉ៅ អិត វិញ ។

៥-សាលដីកានេះ ប្រកាសនាសវនាការ ជាសាធារណៈ នៅថ្ងៃទី២២ ខែមករា ឆ្នាំ១៩៩៨ ។

- បានឃើញ សាលដីការដ្ឋប្បវេណីលេខ៩៨ (ឆ)ចុះថ្ងៃទី០២ ខែតុលា ឆ្នាំ២០០០ របស់ សាលា ឧទ្ធរណ៍ ដែលមានខ្លឹមសារសម្រេច ដូចតទៅ៖

១-ទទួលរឿងក្តីលេខ២៦ ចុះថ្ងៃទី០៤ ខែឧសភា ឆ្នាំ១៩៩៨ របស់សាលាឧទ្ធរណ៍ដើម្បីជំនុំជំរះជា ថ្មី ដោយអំណាចសាលដីកាលេខ១៩ ចុះថ្ងៃទី២២ ខែមករា ឆ្នាំ១៩៩៨ របស់តុលាការកំពូល ។

២-តម្កល់សាលក្រមលេខ១៣(ក)ចុះថ្ងៃទី២៨ ខែកុម្ភៈ ឆ្នាំ១៩៩៦ របស់តុលាការ ខេត្តកណ្តាល ទុកជាបានការទាំងមូល ។

៣-កាត់យកប្រាក់ប្រដាប់ក្តីជាន់សាលាឧទ្ធរណ៍ចំនួន១៣.០០០រៀល ប្រាក់នេះ ចំណាយលើ ពន្ធ ហ្នឹង និងពន្ធចុះបញ្ជីក្តីចំនួន២.៥៥០រៀល រង្វាន់ក្រឡាបញ្ជីកាន់ហិបប្រាក់ចំនួន៤៥០រៀល ចំណាយលើ ការប្រគល់ដីកាកោះចំនួន៥០០០រៀលនិងលើអាជ្ញាធរតុលាការ៥.០០០រៀលបូកសរុប១៣.០០០រៀល។

សាលដីកានេះជំនុំជំរះ និងប្រកាសជាសាធារណៈចំពោះមុខដើមចោទ កំបាំងមុខចុងចម្លើយ បើក ផ្លូវប្តឹងទាស់ និងសាទុក្ខក្នុងកំណត់ច្បាប់ ។

បានឃើញ បណ្តឹងសាទុក្ខលើកទី២លេខ៤៣២ចុះថ្ងៃទី២៧ ខែតុលា ឆ្នាំ២០០០របស់ឈ្មោះម៉ាំង រូ ប្តឹងមិនសុខចិត្តនិងសាលដីកាលេខ៩៨ (ឆ)ចុះថ្ងៃទី០២ ខែតុលា ឆ្នាំ២០០០ របស់សាលាឧទ្ធរណ៍លើ សេចសម្រេចទាំងមូល ។

បានឃើញ សារណាការពារ ចុះថ្ងៃទី១១ ខែមិថុនា ឆ្នាំ២០០១ របស់ឈ្មោះ ម៉ាំង រូ ។

បានឃើញ សារណាតប ចុះថ្ងៃទី២៣ ខែកក្កដា ឆ្នាំ២០០១ របស់ឈ្មោះ ម៉ៅ អិត ។

បានស្តាប់របាយការណ៍ របស់ចៅក្រមរបាយការណ៍

បានស្តាប់សេចក្តីសន្និដ្ឋាន របស់តំណាងមហាអយ្យការថា: រឿងនេះជារឿងវិវាទដីធ្លី សូមក្រុម ប្រឹក្សាជំនុំជំរះសម្រេចតាមច្បាប់ ។

- បានស្តាប់ចម្លើយអ្នកស្រី ម៉ាង រូ ( ម្ចាស់បណ្តឹងសាទុក្ខ ) នៅពេលសវនាការថា ដីទំនាស់នេះ ភូមិ ឃុំចែកឱ្យខ្លួន ខ្លួនមានពាក្យសុំកាន់កាប់ គឺភូមិ-ឃុំប្រគល់ឱ្យខ្លួន ។ ឈ្មោះ ម៉ាង ព្រីង ជាប្តីរបស់ឈ្មោះ ម៉ៅ អិត រត់គេចពីទាហានមិនបានមករស់នៅលើផ្ទះនេះទេ ។

- បានស្តាប់ចម្លើយអ្នកស្រី ម៉ៅ អិត ( ចុងបណ្តឹងសាទុក្ខ ) នៅពេលសវនាការថា: ដីនេះជាដីរបស់ ខ្លួនពិតប្រាកដ ពេលដែលខ្លួនទៅរកស៊ីនៅភ្នំពេញខ្លួនទុកផ្ទះ និងដីឲ្យម្តាយក្មេក ឪពុកក្មេកថែទាំ ។ ពេល ដែលឈ្មោះម៉ាង រូ រុះរើផ្ទះខ្លួនបានឃាត់ដែរ តែគាត់មិនស្តាប់នៅតែរុះ ។

ម៉ាង រូ មានដីដោយខ្លួន មួយឡូត៍មានទទឹង២០ម តែគាត់នៅតែរំលោភយកដីរបស់ខ្លួនទៀត ។

- ក្រោយពីបានស្តាប់របាយការណ៍របស់ចៅក្រមរបាយការណ៍
- ក្រោយពីបានស្តាប់សេចក្តីសន្និដ្ឋានរបស់តំណាងមហាអយ្យការ
- ក្រោយពីបានស្តាប់ចម្លើយដោះសាររបស់គូភាគី
- ក្រោយពីបានពិភាក្សាត្រឹមត្រូវតាមច្បាប់ហើយ

**តុលាការកំពូល**

- យល់ឃើញថាបណ្តឹងសាទុក្ខលេខ៤៣២ ចុះថ្ងៃទី២៧ ខែតុលា ឆ្នាំ២០០០ របស់អ្នកស្រីម៉ា រូ ស្ថិតក្នុងកំណត់ច្បាប់ តុលាការកំពូលអាចលើករឿងនេះមកជំនុំជំរះបានតាមមាត្រា១៤ នៃច្បាប់ស្តីពីការ ចាត់តាំង និងសកម្មភាពរបស់សាលាជំរះក្តី និងមាត្រា២២៦នៃច្បាប់ស្តីពីនីតិវិធីព្រហ្មទណ្ឌ ដែលអាចអនុ វត្តបានក្នុងរឿងរដ្ឋប្បវេណីផងដែរ ។

- យល់ឃើញថា ការណ៍ដែលចុងចម្លើយលើករឿងនៅពេលសវនាការនេះ ក៏ដូចជានៅក្នុងសារ ណាចុះថ្ងៃទី១១ ខែមិថុនា ឆ្នាំ២០០១ របស់អ្នកស្រីម៉ា ដី និងផ្ទះទំនាស់នេះរដ្ឋអំណាចបានបែងចែកឱ្យ អ្នកស្រីនោះជាការពុំត្រឹមត្រូវទេ ពីព្រោះថា អ្នកស្រីបានឆ្លើយទទួលស្គាល់ថា នៅឆ្នាំ១៩៧៩-១៩៨២ ដើម ចោទពិតជាបានមករស់នៅ និងសង់លំនៅដ្ឋានលើដីទំនាស់ប្រាកដមែន ។

ដូច្នេះដើមចោទមានសិទ្ធិលើដី និងផ្ទះទំនាស់នេះតាមមាត្រា២ នៃអនុក្រឹត្យលេខ២៥ អនក្រចុះថ្ងៃទី២២ ខែមេសា ឆ្នាំ១៩៨៩ហើយ ។ ម្យ៉ាងទៀតពុំមានភស្តុតាងណាបញ្ជាក់ថា រដ្ឋអំណាចប្រគល់ដី និងផ្ទះឱ្យ អ្នកស្រីទេ ពីព្រោះរដ្ឋអំណាចបានចែកឱ្យអ្នកស្រីនូវដីមួយឡូត៍នៅជិតដីទំនាស់នេះរួចហើយ។

- យល់ឃើញថាសាលាឧទ្ធរណ៍ពុំបានសម្រេច អំពីសំណងខូចខាតផ្ទះដែលចុងចម្លើយរុះរើចេញទេ ប៉ុន្តែដើមចោទពុំបានសាទុក្ខពីសាលដីកានេះ ដូច្នេះតុលាការកំពូលពុំមានសមត្ថកិច្ចសម្រេចបានឡើយ ។

- យល់ឃើញថា សាលដីកាជំរះរដ្ឋប្បវេណីលេខ៩៨ (ឆ) ចុះថ្ងៃទី០២ ខែតុលា ឆ្នាំ២០០០ របស់ សាលាឧទ្ធរណ៍ ដែលបានសម្រេចសេចក្តីមកនេះមានលក្ខណៈត្រឹមត្រូវតាមទម្រង់ និងគតិច្បាប់ ហើយ ។

**ហេតុដូច្នេះ**  
**វិនិច្ឆ័យសេចក្តី ចំពោះមុខគូក្តី**

១- ទទួលបណ្តឹងសាទុក្ខលេខ៤៣២ ចុះថ្ងៃទី២៧ ខែតុលា ឆ្នាំ២០០០ របស់អ្នកស្រីម៉ាង រូ ទុកជា ត្រឹមត្រូវតាមទម្រង់ច្បាប់ ប៉ុន្តែបដិសេធចោលដោយខុសនឹងគតិច្បាប់ ។

២- តម្កល់សាលដីការដ្ឋប្បវេណីលេខ៩៨(ត) ចុះថ្ងៃទី០២ ខែតុលា ឆ្នាំ២០០០ របស់សាលា ឧទ្ធរណ៍ ទុកជាបានការពេញទាំងមូល ។

៣- រឹបអូសប្រាក់ប្រដាប់ក្តីដែលដើមចោទបានបង់ទុកនៅតុលាការកំពូលចំនួន១៩.០០០រៀលគឺ  
-ពន្ធចុះបញ្ជីក្តី និងពន្ធហ្នឹងចំនួន៤.០០០រៀល ប៉ុន្តែប្រាក់នេះត្រូវកាត់ចំនួន៨០០រៀល សម្រាប់ ជារង្វាន់ក្រឡាបញ្ជីកាន់ហិបប្រាក់ ។

-ចំណាយក្នុងកិច្ចប្រគល់ដីកាកោះចំនួន១៥.០០០រៀល សរុប១៩.០០០រៀល ហើយតម្រូវឱ្យអ្នក ស្រីម៉ាង រូ សងប្រាក់ចំនួន១៩.០០០រៀលនេះទៅដើមចោទវិញ ។  
បង្គាប់ឱ្យចុងចម្លើយបង់ពន្ធសមាមាត្រ១% លើតម្លៃជាក់ស្តែងនៃដីទំនាស់ ។

៤- សាលដីកានេះប្រកាសនាសវនាការជាសាធារណៈនៅថ្ងៃទី០៣ ខែមីនា ឆ្នាំ២០០៣ ។